

امت مسلمہ کے موجودہ مسائل اور ان کا حل سیرت طیبہ ﷺ کی روشنی میں

The current problems of the Muslim Ummah and their solution in the light of Seerat e Tayyiba ﷺ

Hafiz Tariq mehmood

M Phil Scholar,

Department of Islamic Studies,

The Islamia University Of Bahawalpur

(Rahim yar khan Campus)

Email: hafiztariqmehmoodrais@gmail.com

Shabnam Ashiq

Department of Islamic Studies,

Institute of NCBA&E, BWP campus, Punjab, Pakistan

Abstract:

Islam cannot limit the life of its followers only to acts of worship such as Namaz, Tabligh, Hajj, Zaha, Jihad, and Tabligh. Rather, it gives us a reason to follow the path of peace on which the greatest benefactor was Prophet Muhammad ﷺ. Whose auspicious life is an example and example for all humanity.

It is a bright and exemplary aspect of the life of the Holy Prophet that he did not only exhort prayer and fasting, but presented a comprehensive concept of human rights. And he advised his Companions (may Allah be pleased with him) to do the same. The comprehensive concept of goodness presented in Islam; Service, human rights, living and society are also an integral part of it. Allah Almighty says: Goodness is not only that you people turn your faces towards the east and the west; Rather, the true goodness is that a person believes in Allah and the Day of Resurrection and the angels and the Book and the Prophets, and in the love of Allah spends his wealth on relatives, orphans, the needy, travelers, and those who ask questions. the truly needy), and spend on the freedom of slaves. In order to lead a peaceful and satisfying life, Islam has emphasized step by step to establish mutual respect and tolerance for the feelings and emotions of human beings, and has strictly prohibited any action that hurts human feelings. They happen and human beings suffer minor pain. How great a place has been given to humanity in the religion of Islam, it can be estimated from the fact that Islam has defined the rights of all human beings on its believers, the rights of parents, the rights of children, the rights of spouses, the rights of orphans. The rights of, the rights of non-Muslims, the rights of neighbors, the rights of guests, the rights of travelers. Therefore, all the rights of all have been determined and they have been bequeathed to be fulfilled.

KeyWords: Human Rights, Peace, Prophet Muhammad ﷺ, Mutual Respect, Comprehensive Goodness

اسلام اپنے پیروکاروں کی زندگی کو صرف عبادات مثلاً نماز، روزہ، حج، زکوٰۃ، جہاد، اور دعوت و تبلیغ تک محدود نہیں رکھتا؛ بلکہ یہ ہمیں اُس راستے پر گامزن ہونے کی ہدایت دیتا ہے جس پر انسانیت کے سب سے عظیم محسن حضرت محمد ﷺ تھے۔ اسلام میں نیکی کا جو جامع تصور پیش کیا گیا ہے، اس میں خدمتِ خلق، حقوقِ انسانیت، رہن سہن اور معاشرت بھی ایک لازمی حصہ ہے۔ اسلام نے انسانوں کے جذبات و احساسات کی قدر دانی اور باہمی احترام و رواداری کو قائم کرنے کی قدم قدم پر تاکید کی ہے، نیز ہر ایسے عمل سے سختی کے ساتھ منع کیا ہے، جس سے انسانی جذبات مجروح ہوتے ہوں اور انسانوں کو معمولی اذیت پہنچتی ہو۔ دین اسلام میں انسانیت کو کتنا بڑا مقام دیا گیا ہے، اس کا اندازہ اس بات سے لگایا

جاسکتا ہے کہ اسلام نے اپنے ماننے والوں پر تمام انسانوں کے حقوق متعین کیے ہیں، والدین کے حقوق، اولاد کے حقوق، میاں بیوی کے حقوق، یتیموں کے حقوق، غیر مسلموں کے حقوق، پڑوسیوں کے حقوق، مہمانوں کے حقوق، مسافروں کے حقوق۔ غرض سبھی کے جملہ حقوق کا تعین کیا ہے اور ان کو پورا کرنے کی وصیت کی ہے۔

معاشرہ سے فتنہ و فساد کے خاتمہ اور امن و امان کے قیام کے لئے معاشرہ کے افراد کے حقوق و فرائض کی تعین نہایت ضروری چیز ہے، اور یہ تعین دو طرح سے ہوتی ہے:

ایک صورت یہ ہے کہ معاشرہ کے کچھ سمجھدار لوگ اپنے مشاہدات و تجربات کی روشنی میں ایسے حقوق و فرائض باہمی مشورہ سے طے کر لیتے ہیں۔ ایسی تعین کبھی تو درست ثابت ہوتی ہے اور کبھی غلط، کیونکہ انسان کی عقل بھی محدود ہے اور علم بھی۔ لہذا ایسی تعین ہمیشہ تجربات کے دور سے گزرتی اور تبدیل ہوتی رہتی ہے۔

دوسری قسم کی تعین وہ ہے جسے اللہ تعالیٰ نے انسانوں کی راہنمائی کے لئے خود ہی تجویز فرمایا ہے۔ انبیاء کرام علیہم السلام کو بذریعہ وحی ایسی ہدایات و احکامات دے دیئے جاتے ہیں جنہیں عوام الناس تک پہنچانا ان کی ذمہ داری ہوتی ہے۔ حضرت آدم علیہ السلام پہلے انسان تھے تو ساتھ ہی نبی بھی تھے۔ انہی سے اس سلسلہ کی ابتدا ہوئی، جبکہ انتہا رسول اللہ صلی اللہ علیہ وسلم پر ہوئی۔ گویا تعین الہیہ اور تعین انسانی میں فرق یہ ہے کہ اول الذکر غیر متبدل ہے اور لوگوں کو اپنے پیچھے چلنے کی دعوت دیتی ہے۔ جب کہ ثانی الذکر، جو لوگوں کے تجربات و مشاہدات اور خواہشات کے نتیجے میں معرض وجود میں آتی ہے، ہمیشہ تغیر و تبدل کی زد میں رہتی ہے۔ بالفاظ دیگر ہم یوں کہہ سکتے ہیں کہ اول الذکر خود متبوع، اور عوام اس کے تابع ہوتے ہیں۔ جبکہ ثانی الذکر تعین خود لوگوں کی خواہشات کے تابع ہوتی ہے۔ ہماری شریعت کا ایک کثیر حصہ ایسے احکامات و ارشادات پر مشتمل ہے جو انسانی حقوق سے متعلق ہے۔ رسول اللہ صلی اللہ علیہ وسلم نے اپنی زندگی کے آخری ایام میں اپنی وفات سے صرف تین چار ماہ پیشتر فریضہ حج ادا فرمایا۔ ہجرت کے بعد یہ آپ کا پہلا اور آخری حج تھا۔ اس موقع پر آپ نے تقریباً سو الاکھ صحابہ کرام سے ایک بلوغ خطبہ ارشاد فرمایا جو خطبہ حجۃ الوداع کے نام سے مشہور ہے۔ اسی موقع پر یہ آیت نازل ہوئی

الْيَوْمَ أَكْمَلْتُ لَكُمْ دِينَكُمْ وَأَتَمَمْتُ عَلَيْكُمْ نِعْمَتِي وَرَضِيتُ لَكُمُ الْإِسْلَامَ دِينًا. (1)

"آج کے دن میں نے تمہارے لئے تمہارا دین مکمل کر دیا، تم پر اپنی نعمتیں پوری کر دیں اور تمہارے لئے اسلام کو بحیثیت دین پسند کر لیا ہے۔"

اس آیت کے نازل ہونے سے آپ کو یہ اندازہ ہو چکا تھا کہ اب آپ کی زندگی کا مشن پورا ہو چکا ہے، نیز یہ کہ اب آپ اپنی زندگی کی آخری منازل طے فرما رہے ہیں۔ چنانچہ آپ نے اپنے خطبہ کا آغاز ہی ان الفاظ سے فرمایا:

"أيها الناس اسمعوا قولي فإني لا أدري لعلی ألقاكم بعد عامي هذا بهذا الموقف أبداً."

"لوگو! میری باتیں غور سے سن لو! شاید اس سال کے بعد، اس مقام پر میں پھر تم سے نہ مل سکوں"

اس خطبہ کی حیثیت گویا آپ کی وصیت کی تھی۔ لہذا آپ نے اس موقع پر صرف ان امور کی تاکید فرمائی جنہیں آپ انسانی فلاح و بہبود کے لئے نہایت اہم خیال فرماتے تھے۔ نیز یہ خطبہ دراصل پہلے سے نازل شدہ بہت سے احکامات کا خلاصہ تھا۔ اس خطبہ کا اکثر حصہ چونکہ انسانی حقوق کی تعین پر مشتمل ہے، لہذا اگر اسے انسانی حقوق کے سب سے پہلے چارٹر کا نام دیا جائے تو بے جا نہ ہو گا۔

اس خطبہ کا کثیر حصہ تو آپ نے اونٹنی پر سوار ہو کر عرفہ کے دن میدانِ عرفات میں ارشاد فرمایا اور کچھ تھوڑا سا حصہ واپسی پر منیٰ میں ارشاد فرمایا تھا۔ صورتِ حال یوں تھی کہ آپ یہ خطبہ ارشاد فرما رہے تھے اور آپ کے الفاظ کو درمیان میں کھڑے لوگ پچھلوں تک پہنچانے کا فریضہ ادا کر رہے تھے۔ بعض باتیں آپ دو تین بار دہراتے۔ اس خطبہ کے آغاز میں ہی آپ نے سب سے اہم تین بنیادی حقوق: جان و مال اور آبرو کی حفاظت کا ذکر فرمایا۔ اور جس مبلغِ انداز سے ان کا ذکر فرمایا، اسی سے ان کی اہمیت کا اندازہ لگایا جاسکتا ہے۔ آپ کے تمام تر خطبہ کا انداز یہ تھا کہ جب آپ ایک بات بیان فرمائیے تو صحابہ کرام سے پوچھتے کہ کیا میں نے یہ بات پہنچادی؟ صحابہ کرام جب یہ جواب دیتے کہ ہاں آپ نے پہنچادی تو: اللہم اشہد۔ فرماتے۔ یعنی "اے اللہ! اس بات پر گواہ رہنا" صحابہ کرام کی یہ جماعت اس بات کا اقرار کر رہی ہے کہ میں نے تیرا پیغام انہیں پہنچا دیا ہے۔

جان، مال اور آبرو کی حفاظت کی اہمیت کو اچھی طرح ذہن نشین کرانے کے لئے آپ نے جو انداز اختیار فرمایا، حضرت ابو بکر اسے روایت کرتے ہیں کہ آپ نے ہم سے پوچھا:

"أَيُّ شَيْءٍ هَذَا؟ قُلْنَا اللَّهُ وَرَسُولُهُ أَعْلَمُ، فَسَكَتَ حَتَّى ظَنَنَّا أَنَّهُ سَيَسْمِيهِ بِغَيْرِ اسْمِهِ: -أَلَيْسَ ذَا الْحِجَّةِ؟ قُلْنَا، بَلَى، قَالَ أَيْ بَلَدٍ هَذَا؟ قُلْنَا اللَّهُ وَرَسُولُهُ أَعْلَمُ فَسَكَتَ حَتَّى ظَنَنَّا أَنَّهُ سَيَسْمِيهِ بِغَيْرِ اسْمِهِ-، قَالَ: أَلَيْسَ يَوْمَ النُّحْرِ؟ قُلْنَا، بَلَى، قَالَ فَإِنَّ دِمَاءَكُمْ وَأَمْوَالَكُمْ وَأَعْرَاضَكُمْ عَلَيْكُمْ حَرَامٌ كَحَرَمَةِ يَوْمِكُمْ هَذَا فِي بِلَدِكُمْ هَذَا فِي شَهْرِكُمْ هَذَا وَاسْتَلْقُونَ رِجْلَكُمْ فَيَسْأَلُكُمْ عَنْ أَعْمَالِكُمْ أَلَا فَلَ تَرْجِعُوا بَعْدِي ضَلَالًا يَضْرِبُ بَعْضُكُمْ رِقَابَ بَعْضٍ أَلَا هَلْ بَلَّغْتُ؟ قَالُوا نَعَمْ- قَالَ اللَّهُمَّ اشْهَد- فليبلغ الشاهد الغائب فرب مبلغ أوعى من سامع"- (2)

"یہ کون سا مہینہ ہے؟" ہم نے عرض کی: "اللہ اور اس کا رسول ہی بہتر جانتے ہیں۔" آپ خاموش ہو گئے، تا آنکہ ہمیں گمان ہونے لگا کہ آپ اس مہینہ کا کوئی اور نام تجویز فرمائیں گے۔ اس پر آپ نے فرمایا: "کیا یہ ذوالحجہ نہیں؟" ہم نے عرض کی "جی ہاں!" پھر آپ نے پوچھا: "یہ شہر کون سا ہے؟" ہم نے کہا "اللہ اور اس کا رسول ہی بہتر جانتے ہیں۔" آپ خاموش ہو گئے، تا آنکہ ہمیں گمان ہونے لگا کہ آپ اس کا کوئی اور نام تجویز فرمائیں گے۔ اس پر آپ نے فرمایا: "کیا یہ البلدہ (مکہ) نہیں؟" ہم نے کہا "جی ہاں" پھر آپ نے پوچھا: "یہ کون سا دن ہے؟" ہم نے کہا: "اللہ اور اس کا رسول ہی بہتر جانتے ہیں۔" آپ خاموش ہو گئے تا آنکہ ہمیں گمان ہونے لگا کہ آپ اس کا کوئی اور نام تجویز فرمائیں گے، اس پر آپ نے فرمایا: "کیا یہ قربانی کا دن نہیں ہے؟" ہم نے کہا: "جی ہاں" تب آپ نے فرمایا "بلاشبہ تم پر تمہارے خون، تمہارے مال اور تمہاری عزتیں اسی طرح حرام ہیں، جس طرح اس مہینہ کی، اس شہر مکہ میں اور اس قربانی کے دن میں حرمت ہے۔ اور بلاشبہ تم عنقریب اپنے پروردگار سے ملو گے تو وہ تم سے تمہارے اعمال کے متعلق پوچھے گا۔ خبردار! میرے بعد گمراہ ہو کر ایک دوسرے کی گردنیں نہ کاٹنے لگنا۔" پھر آپ نے صحابہ کرام سے پوچھا، "کیا میں نے تمہیں اللہ کا پیغام پہنچا دیا؟" صحابہ کرام نے عرض کی، "جی ہاں" تو آپ نے فرمایا: "اے اللہ! گواہ رہنا۔" پھر آپ نے فرمایا جو شخص یہاں موجود ہے، اسے چاہئے کہ وہ یہ بات اس شخص تک پہنچا دے، جو یہاں موجود نہیں، کیونکہ بسا اوقات سننے والے سے وہ شخص زیادہ نگہداشت رکھنے والا ہوتا ہے، جس کو بات پہنچائی جائے گی۔"

غور فرمائیے! اس ارشادِ مبارک میں تین قسم کی، اور تہری حرمت بیان کرنے کے بعد جان، مال اور آبرو کی حرمت کو اس تہری حرمت کے مانند قرار دیا گیا ہے۔ ساتھ ہی آپ نے یہ تاکید بھی فرمادی کہ جو لوگ یہاں موجود ہیں، ان کی ذمہ داری ہے کہ وہ یہ بات ان لوگوں

تک پہنچادیں، جو یہاں موجود نہیں۔ تاکہ یہ پیغام دنیا بھر کے لوگوں تک اور قیامت تک کے لوگوں کو پہنچ سکے۔
جان، مال اور آبرو کی حفاظت سے متعلق آپ کے اس مختصر مگر جامع ارشاد سے پہلے جو احکام نازل ہو چکے تھے، مختصر اُدرج ذیل ہیں:

جان کی حفاظت

قتل ناحق کو شدید ترین اور ناقابل معافی جرم قرار دیا گیا۔ ارشاد باری تعالیٰ ہے:

"وَلَكُمْ فِي الْقِصَاصِ حَيَوةٌ يَا أُولِي الْأَلْبَابِ"۔ (3)

"اے عقل والو! قصاص میں تمہارے لئے زندگانی ہے۔"

یہ قصاص محض قتل میں نہیں بلکہ اعضاء و جوارح میں بھی قصاص ہے، جس کی تفصیل احادیث میں موجود ہے۔

قتل سے متعلق مندرجہ ذیل سزائیں قرآن مجید میں مذکور ہیں:

- (i) مسلمان کے دانستہ خون ناحق کی سزا ابدی جہنم ہے جس پر اللہ کا غضب اور لعنت مستتر ہے۔ (4)
- (ii) مسلمان کے قتل خطا کی سزا مقتول کے وارثوں کو خون بہادینا اور ایک غلام آزاد کرنا ہے۔ (5)
- (iii) مقتول اگر معاهد قوم سے تعلق رکھتا ہو تو غلام آزاد کرنا اور مقتول کے وارثوں کو خون بہادینا ہے۔ اگر دشمن قوم سے تعلق رکھتا، اور وہ خود موومن ہو تو بھی ایک غلام آزاد کرنا ہے۔ (6)

(iv) نوزائیدہ بچیاں زندگی درگور کرنے کو بھی، جس کا عرب میں عام رواج تھا، قتل ہی قرار دیا گیا ہے۔ (7)

(v) قتل ناحق کرنے والا ایسا ہے جیسے اس نے تمام لوگوں کو قتل کر دیا ہو۔ (8)

قتل کی سب سے ہلکی سزا یہ ہے کہ مقتول کے وارث دیت پر راضی ہو جائیں، اور اگر وہ راضی ہو جائیں تو یہ ان کی مہربانی ہے۔ دیت کی مقدار سو اونٹ ہے جو دور جاہلیت میں مروج تھی۔ شریعت نے اسی کو بحال رکھا ہے۔ یا سو اونٹ کی قیمت کے لگ بھگ نقد رقم ادا کرنا ہو گا۔

آپ کی بعثت سے پیشتر عرب میں قبائلی نظام رائج تھا۔ یہ لوگ چھوٹی چھوٹی باتوں پر الجھ پڑتے اور قتل و غارت پر اتر آتے تھے۔ اگر کسی قبیلہ کا کوئی شخص قتل ہو جاتا تو جب تک یہ قبیلہ قاتل کے قبیلہ کے کسی شخص کو قتل نہ کر لیتا، چین سے نہیں بیٹھتا تھا۔ پھر یہ سلسلہ پشت در پشت آگے چلتا رہتا اور ختم ہونے میں نہ آتا تھا، اس کے متعلق آپ نے اسی خطبہ حجة الوداع میں ارشاد فرمایا:

"الاکل شیء من امر الجاهلیة تحت قدمی موضوع ودماء الجاهلیة موضوعة وإن أول دم أضع من دماننا دم

ابن ربیعة بن حارثة"۔ (9)

"خبردار! دور جاہلیت کا ہر کام میرے ان دونوں قوموں کے نیچے رکھا گیا ہے۔ دور جاہلیت کے تمام خون موقوف کر دیئے گئے ہیں، اور

سب سے پہلا خون جو میں موقوف کرتا ہوں، وہ ہمارا خون: ربیعہ بن حارثہ کا خون ہے!"

3 - البقرة: 179

4 - النساء: ۹۳

5 - النساء: ۹۲

6 - النساء: ۹۲

7 - التکویر: ۸-۹

8 - المائدہ: ۳۲

9 - مسلم: کتاب الحج۔ باب حجة النبی ﷺ رقم الحدیث ۶۱۶۷۔

گویا اس موقع پر آپ نے اپنے قبیلہ کا خون موقوف کر کے اس برے دستور کا خاتمہ فرمادیا۔

مال کی حفاظت

اس سلسلہ میں مندرجہ ذیل سزائیں قرآن مجید میں نازل ہو چکی تھیں:

(i) چور کی حد یہ ہے کہ چور، خواہ مرد ہو یا عورت، اس کے ہاتھ کاٹے جائیں گے۔ (10)

(ii) راہزنی اور ڈاکہ وغیرہ کے لئے قرآن مجید میں چار سزائیں مذکور ہیں:

1- سولی

2- قتل

3- آمنے سامنے کے ہاتھ پاؤں کاٹنا

4- جلا وطنی (11)

قاضی کو یہ اختیار دیا گیا ہے کہ وہ ان میں سے کوئی ایک یا کئی ایک سزائیں، جرم کی نوعیت کا لحاظ رکھتے ہوئے دے دے۔

آج کل اسلامی سزاؤں کو، اور بالخصوص چوری کی سزا کو، وحشیانہ قسم کی سزا سمجھا جاتا ہے۔ حالانکہ تجربہ سے یہ بات معلوم ہو چکی ہے کہ لوگوں کے اموال کی حفاظت صرف اسی صورت میں ممکن ہے اور شرعی سزاؤں کے نفاذ سے جرائم کی تعداد میں حیرت ناک حد تک کمی واقع ہو جاتی ہے۔ آپ نے ان سزاؤں کے نفاذ میں جس قدر استقلال کا ثبوت دیا، اس کا اندازہ درج ذیل واقعہ سے بخوبی ہو سکتا ہے:

قریش کی ایک ذیلی شاخ بنو مخزوم کی ایک عورت فاطمہ مخزومی نے چوری کی۔ قبیلہ قریش کے لوگ عرب میں بڑے معزز سمجھے جاتے تھے۔ انہوں نے سوچا کہ اگر فاطمہ کا ہاتھ کٹ گیا تو سارا قبیلہ بدنام ہو جائے گا۔ لہذا وہ سفارش کی راہیں تلاش کرنے لگے۔ بالآخر نظر انتخاب حضرت اسامہ بن زید پر پڑی۔ حضرت اسامہ نے جب یہ سفارش کی تو آپ کو ان پر بھی سخت غصہ آگیا۔ آپ نے کھڑے ہو کر خطبہ دیا اور فرمایا:

"إنما أهلك الذين قبلكم أنهم كانوا إذا سرق فيهم الشريف تركوه وإذا سرق فيهم الضعيف أقاموا عليه الحد وأيم الله لو أن فاطمة بنت محمد سرقت لقطعت يدها"۔ (12)

"تم سے پہلے کی امتیں اسی وجہ سے ہلاک کی گئیں کہ اگر ان میں سے کوئی معزز آدمی چوری کرتا تو اسے چھوڑ دیتے، اور جب کوئی کمزور آدمی چوری کرتا تو اس پر حد قائم کرتے۔ اور اللہ کی قسم! اگر فاطمہ بنت محمد بھی چوری کرتی تو میں اس کا بھی ہاتھ کاٹ دیتا"۔

آبرو کی حفاظت

1- آبروریزی یعنی زنا کی حد غیر شادی شدہ کے لئے سو کوڑے مقرر ہے۔ (النور: ۲) اور شادی شدہ کے لئے رجم ہے۔ (13) اگر عورت سے جبراً یہ فعل کیا گیا ہو تو حد صرف مرد پر جاری ہوگی اور عورت بچ جائے گی۔ اور اگر یہ کام باہمی رضامندی سے ہو تو دونوں پر حد جاری ہوگی۔

2- کسی عورت یا مرد پر تہمت لگانے کی سزا ۸۰ کوڑے مقرر ہے، اور توبہ سے قبل اس کی گواہی ناقابل قبول ہے۔ (14)

10 - المائدہ: ۳۸

11 - المائدہ: ۳۳

12 - بخاری: کتاب الحدود باب إقالة الحدود، رقم الحدیث ۱۵۳۶۔

13 - بخاری: کتاب استنابة المرتدین، رقم الحدیث ۶۱۳۶۔

- 3- شراب نوشی کی سزا جرم کی نوعیت کے مطابق ۴۰ کوڑے یا ۸۰ کوڑے ہے۔ (15)
- کیونکہ شرابی نشہ کی حالت میں بعض دفعہ لوگوں کی بے عزتی کر دیتا ہے اور بعض دفعہ کسی پر تہمت بکنے لگتا ہے۔ یہ تو جان، مال اور آبرو کی حفاظت کے سلسلہ میں حدود و تعزیرات کا ذکر تھا۔ اب اسی سلسلہ کے درج ذیل ارشادات نبوی ﷺ ہیں:
- 1- جس نے ہم پر ہتھیار اٹھایا، وہ ہم میں سے نہیں۔ یعنی ہمارا اس سے کوئی تعلق نہیں۔ (16)
- 2- جو شخص اپنے مال کو بچاتے ہوئے مارا جائے، وہ شہید ہے۔ (17)
- 3- مسلمان پر لعنت کرنا اسے قتل کرنے کی مانند ہے۔ (18)
- 4- کسی شخص کے لئے اتنی ہی برائی کافی ہے کہ وہ اپنے مسلمان بھائی کو حقیر سمجھے۔ (19)
- 5- مسلمان کو گالی دینا گناہ ہے اور اسے قتل کرنا کفر ہے۔ (20)

حق ملکیت

سرمایہ دارانہ نظام میں زمین اور دوسری اشیاء کا غیر مشروط حق ملکیت تسلیم کیا گیا ہے۔ ایک سرمایہ دار اپنے سرمایہ سے، جیسے بھی چاہے، اپنی دولت میں اضافہ کر سکتا ہے، خواہ اس کا یہ طریق کار معاشرہ کے اخلاق یا معاش کے لئے کتنا ہی نقصان دہ کیوں نہ ہو۔ دوسری طرف اشتراکیت میں حق ملکیت کو یکسر ختم کیا گیا ہے اور سب کچھ قومی تحویل میں لے لیا جاتا ہے۔ جب کہ اسلام فرد کے حق ملکیت کو تسلیم تو کرتا ہے مگر چند شرائط کے تحت۔ اسلامی نقطہ نظر سے ہر چیز کا حقیقی مالک اللہ تعالیٰ ہے۔ اور انسان یا جماعت کے پاس جو کچھ ہے، وہ بطور امانت ہے۔ اس میں ہم اللہ تعالیٰ کی مرضی کے تحت ہی تصرف کر سکتے ہیں۔

قدرتی اشیاء سے استفادہ کے معاملہ میں ہر شخص کو مساویانہ حق حاصل ہے۔ مثلاً جنگل کی لکڑیوں کو جو شخص بھی اکٹھا کر کے لائے گا، وہ اسی کی ہوں گی۔ خواہ وہ انہیں خود استعمال کرے یا بازار میں جا کر بیچ دے یا کوئی شخص اگر محنت کر کے پانی کے چشمہ سے پانی لاتا ہے تو وہ اسی کا ہو گا، کوئی دوسرا اس سے چھین نہیں سکتا۔ اس طرح اگر جنگل میں کوئی پھلدار درخت اُگ آیا ہے اور وہ زمین کسی کی ملکیت بھی نہیں، تو جو شخص سب سے پہلے وہاں جا کر قبضہ کرے گا اور اس کی حفاظت کا اہتمام کرے گا، تو وہ اسی کی ملکیت بن جائے گا۔ حتیٰ کہ اسلامی نقطہ نظر سے تو اگر کوئی شخص بنجر اور غیر مملو کہ زمین کو آباد کر لیتا ہے، تو وہ اسی کی ہو جاتی ہے۔ (21)

معاشرتی حقوق

اسلام معاشرہ کے افراد میں اونچ نیچ کا قائل نہیں، بلکہ مساوات کا حامی ہے۔ ارشاد باری تعالیٰ ہے:

14 - النور: ۴

15 - مسلم: کتاب الحدود۔ باب حد الخمر، رقم الحدیث ۶۶۷۶۔

16 - مسلم: کتاب الایمان، رقم الحدیث ۶۱۳۶۔

17 - مسلم: کتاب الایمان۔ باب من قتل دون ماہ فھو شھید، رقم الحدیث ۱۱۴۶۔

18 - مسلم: کتاب الایمان، رقم الحدیث ۱۳۵۶۔

19 - مسلم: کتاب البر والصدقۃ۔ باب تحریم ظلم، رقم الحدیث ۶۱۸۳۔

20 - مسلم: کتاب الایمان، رقم الحدیث ۶۱۸۹۔

21 - بخاری: کتاب المزارعہ، رقم الحدیث ۳۱۶۷۔

"يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتَقْوَىٰ"۔ (22)

"لوگو! ہم نے تمہیں ایک مرد اور ایک عورت سے پیدا کیا، اور تمہاری قومیں اور قبیلے بنائے، تاکہ تم ایک دوسرے کو پہچان سکو۔ بلاشبہ اللہ کے نزدیک تم میں زیادہ عزت والا وہی ہے جو زیادہ متقی ہو۔"

انسان کے اس فطری حق کی رسول اللہ صلی اللہ علیہ وسلم نے اپنے خطبہ حجۃ الوداع میں یوں وضاحت فرمائی:

"أَيُّهَا النَّاسُ إِنَّ رَبَّكُمْ وَاحِدٌ وَإِنِ ابْنُكُمْ وَاحِدٌ، كَلِمَةُ بَنُو آدَمَ وَ آدَمُ مِنْ تَرَابٍ، أَلَا لَا فَضْلَ لِعَرَبِيٍّ عَلَىٰ عَجَبِيٍّ وَلَا لِعَجَبِيٍّ عَلَىٰ عَرَبِيٍّ وَلَا لِأَحْمَرٍ عَلَىٰ أَسْوَدٍ وَلَا لِأَسْوَدٍ عَلَىٰ أَحْمَرَ إِلَّا بِالتَّقْوَىٰ"۔ (23)

"لوگو! بلاشبہ تم سب کا رب ایک اور باپ بھی ایک ہے۔ تم سب آدم علیہ السلام کی اولاد ہو، اور آدم ﷺ مٹی سے پیدا کئے گئے تھے۔ سن رکھو! کسی عربی کو عجمی پر اور کسی عجمی کو عربی پر کوئی فضیلت حاصل نہیں، نہ ہی کسی گورے کو کالے پر اور نہ ہی کسی کالے کو گورے پر کوئی فضیلت حاصل ہے۔ فضیلت اگر ہو سکتی ہے تو صرف تقویٰ کی بنا پر ہو سکتی ہے۔"

رسول اللہ صلی اللہ علیہ وسلم کے اس ارشاد مبارک سے قومیت پرستی، وطنیت پرستی اور نسلی ولسانی اختلافات و فسادات کی جڑ کٹ جاتی ہے جو آج کل بین الاقوامی اور بین المملکتی فسادات نیز جنگ و جدال کا باعث بنے ہوئے ہیں۔

پھر اس سلسلہ میں آپ کا انداز تربیت بھی ملاحظہ فرمائیے۔ حضرت ابوذر غفاری ایک جلیل القدر صحابی اور سابقون الاولون میں سے تھے۔ رسول اللہ صلی اللہ علیہ وسلم کو ان سے خصوصی پیار بھی تھا۔

حضرت ابوذر خود بیان فرماتے ہیں کہ میں نے ایک دفعہ ایک شخص کو برا بھلا کہا اور اس کی ماں کو گالی دی۔ تو آپ نے مجھ سے فرمایا:

"يا أبا ذر عيرته - بأمه - إنك امرء فيك أمر الجاهلية"۔ (24)

"اے ابوذر! تو نے اسے (حضرت بلال کو) اس کی ماں سے عار دلائی ہے، تو ایسا شخص ہے جس میں ابھی تک جاہلیت کا اثر باقی ہے!"

معاشی حقوق

سرمایہ دارانہ نظام میں معاشی حقوق کو بالکل آزاد چھوڑ دیا گیا ہے، خواہ اس بنا پر معاشرہ کو کتنا ہی نقصان کیوں نہ پہنچے۔

اس کے اخلاق تباہ ہوں، بے حیائی اور فحاشی کو فروغ ملے، مثلاً لوگوں کو گندم کی ضرورت ہو، لیکن سرمایہ دار یہ سمجھے کہ اس وقت اسے شراب بنانے میں زیادہ فائدہ ہے تو وہ شراب ہی مہیا کرے گا اور حکومت اس پر کوئی گرفت نہیں کر سکتی۔ اس کے برعکس اشتراکیت میں یہ حقوق یکسر چھین لئے گئے ہیں۔ چنانچہ ہر شخص کے لئے حکومت خود کاروبار تجویز کرتی ہے، اور اسے بس ایک مشین کی طرح وہ کام کرنا پڑتا ہے۔

اسلام میں اس حق کو تسلیم کیا گیا ہے، مگر چند در چند پابندیوں کے ساتھ، مثلاً جو چیزیں شریعت نے حرام قرار دی ہیں ان کی خرید و فروخت بھی حرام ہے۔ چنانچہ شراب نوشی اگر حرام ہے تو شراب فروشی بھی حرام ہے۔ اگر مردار حرام ہے، تو اس کی کسی بھی چیز کو نہ فروخت کیا جاسکتا ہے اور نہ ہی خود اس سے کچھ فائدہ اٹھایا جاسکتا ہے۔ چوری، ڈاکہ، غصب، رشوت، رهنی وغیرہ، حرام، ان سے حاصل شدہ مال بھی حرام ہے۔

حرام اشیاء میں سرفہرست سود ہے۔ سود اس کی تمام شکلوں کو، خواہ یہ مہاجنی قرضے ہوں یا کمرشل انٹرسٹ، سود مفرد ہو، مرکب یا ڈسکاؤنٹ (منی کاٹا) یا مارک آپ اور مارک ڈاؤن۔ شریعت نے نہ صرف حرام، بلکہ اسے اللہ اور اس کے رسول سے جنگ کے مترادف قرار دیا

22 - الحجرات: 13

23 - مسند احمد، رقم الحدیث ۶۱۳۶۔

24 - بخاری، مترجم، وحید الزمان، رقم الحدیث ۱۱۶۷۔

ہے۔ کیونکہ طبقاتی تقسیم جس قدر سود سے بڑھتی ہے، اور کسی چیز سے نہیں بڑھتی، جو بالآخر فتنہ و فساد اور لوٹ مار پر منتج ہوتی ہے۔ سود چونکہ سرمایہ دارانہ نظام میں ریڑھ کی ہڈی سمجھا جاتا ہے، اس لئے اس کی کوکھ سے اس کی دوسری انتہا اشتراکیت نے جنم لیا۔ سود کی حرمت کا اندازہ اس بات سے بھی ہوتا ہے کہ رسول اللہ صلی اللہ علیہ وسلم نے خطبہ حجۃ الوداع میں بالخصوص اس کا ذکر کرتے ہوئے فرمایا:

"وربا الجاهلیة موضوع وأول ربا أضع من ربانا ربا عباس بن عبد المطلب فإنه موضوع كله"۔ (25)

"دورِ جاہلیت کا سود موقوف کیا جاتا ہے۔ اور پہلا سود جو میں تمام کا تمام موقوف کرتا ہوں، وہ اپنے قبیلہ میں سے عباس بن عبد المطلب کا سود ہے!"

حضرت عباس آپ کے حقیقی چچا تھے جو تجارت کے لئے رقم سود پر دیا کرتے تھے۔ گویا آپ نے اس اصلاح کا آغاز اپنے گھر سے کر کے سود کا جزیرۃ العرب سے خاتمہ کر دیا۔

اسلام انسان کی کمائی کو دو حصوں میں تقسیم کرتا ہے: ایک حلال، دوسرا حرام!۔ حرام کمائی کی تمام تر تفصیلات کتاب و سنت میں مذکور ہیں۔ اس حرام کمائی سے بچتے ہوئے ہر انسان پیشہ کا انتخاب نیز کمائی کے ذرائع کا پورا پورا حق رکھتا ہے۔ اور اس طرح جتنی بھی دولت وہ کما لے، یہ اس کی جائز آمدنی اور اس کی ملکیت ہوگی۔

تاہم اس جائز کمائی پر بھی کچھ پابندیاں عائد ہیں: اسلام مال کو ضائع کرنے، دولت کے بے جا استعمال اور عیاشیانہ زندگی گزارنے کی اجازت نہیں دیتا۔ بلکہ اس نے اس آمدنی میں زکوٰۃ و صدقات اور انفاق فی سبیل اللہ کی صورت میں دوسروں کے حقوق کی نشاندہی بھی کر دی ہے۔ یوں معاشرہ کے محروم طبقات کو ان کا حق بھی مل جاتا ہے، دولت بھی گردش میں رہتی ہے، اور معاشرہ فساد و بد امنی کا شکار بھی نہیں ہوتا۔ نیز طبقاتی تقسیم میں از خود نمایاں کمی واقع ہو جاتی ہے۔

سیاسی حقوق

آج کل سیاسی حقوق کا بڑا چرچا ہے۔ ہر بالغ انسان کو خواہ وہ مرد ہو یا عورت، رائے دہی کا حق حاصل ہے، اور مملکت کا ہر شہری بلا تخصیص مرد و زن، بڑے سے بڑے سرکاری منصب پر فائز ہو سکتا ہے۔ اسلام ایسے غیر مشروط سیاسی حقوق کا قائل نہیں ہے۔ اسلام نے عورت کو سیاسی ذمہ داریوں سے مستثنیٰ قرار دیا ہے کہ جب وہ اپنے گھر کی سربراہ بھی نہیں بن سکتی، تو ایک علاقہ یا ملک کی کیسے بن سکتی ہے؟ نیز اسلامی نقطہ نظر سے ہر ایریغیرے سے رائے طلب کرنے کا کوئی جواز نہیں۔ رائے صرف اس شخص سے لی جائے گی، جو اس کا اہل ہو۔ حیرت کی بات ہے کہ ہم اپنے ذاتی امور میں تو رائے صرف اس شخص سے لیتے ہیں، جسے اس کا اہل سمجھتے ہیں۔ ہر کسی سے نہ مشورہ کرتے ہیں نہ رائے لیتے ہیں، تو پھر کیا امور مملکت ہی ایسے گئے گزرے معاملات ہیں کہ ان کے بارے میں اس پابندی کو یکسر ختم کر دیا جائے؟

سیاسی امور میں اسلام باہمی مشورہ کی تاکید کرتا ہے، اور رائے دہی کا حق بھی دیتا ہے۔ مگر رائے دہی پر پابندیاں یہ ہیں کہ وہ مسلمان ہو، کم از کم نماز اور زکوٰۃ ادا کرتا ہو، سمجھ دار ہو اور کوئی ایسا جرم نہ کر چکا ہو، جس کی بنا پر اس کی شہادت ناقابل قبول ہو۔ ایسے لوگوں سے خلیفہ کے انتخاب میں رائے لی جاسکتی ہے اور مناصب کے لئے چند شرائط بھی ہیں، جیسے علوم شریعت سے واقفیت اور تقویٰ وغیرہ۔ جمہوریت میں عہدہ یا منصب کے حصول کو ہر فرد کا حق قرار دیا گیا ہے، جبکہ شرعی نقطہ نظر سے یہ حق نہیں، بلکہ ایک گراں بار ذمہ داری ہے۔ اسی لئے عہدہ کی طلب کو مذموم قرار دیا گیا ہے۔

عدل و انصاف کا حق

ہر شہری کا یہ حق ہے کہ اسے عدل و انصاف مہیا ہو، پھر مفت اور بلا تاخیر مہیا ہو اور یہ حق اس قدر اہم ہے کہ اس کے لئے اللہ تعالیٰ نے خود رسول اللہ صلی اللہ علیہ وسلم کو مخاطب کرتے ہوئے فرمایا:

"إِنَّا أَنْزَلْنَا إِلَيْكَ الْكِتَابَ بِالْحَقِّ لِتَحْكُمَ بَيْنَ النَّاسِ بِمَا أَرَدْنَا اللَّهُ"۔ (26)

"اے پیغمبر! ہم نے آپ پر سچی کتاب نازل کی ہے، تاکہ آپ اللہ تعالیٰ کی ہدایات کے مطابق لوگوں کے مقدمات کا فیصلہ کریں۔" اور آپ صلی اللہ علیہ وسلم نے اپنی زندگی میں جتنے فیصلے فرمائے، ان میں یہ تینوں باتیں پائی جاتی تھیں۔ عدل و انصاف میں تاخیر بذات خود بہت بڑا ظلم ہے۔ اب ہمارے ہاں عدالتوں کا جو حال ہے، وہ خود ملاحظہ فرمائیے۔ عدل و انصاف کا حصول انتہائی مہنگا ہے، اور فوجداری مقدمات پر بھی سالہا سال لگ جاتے ہیں۔ دیوانی مقدمات کا تو اور بھی برا حال ہے۔ ہماری عدالتوں کے اس طریقہ کار کا یہی نتیجہ ہے کہ جرائم کی تعداد میں دم بدم اضافہ ہو رہا ہے، اور معاشرہ میں امن و امان کی صورت پریشان کن بن چکی ہے۔

اسلامی قانون کی دوسری خصوصیت یہ ہے کہ یہاں قانون ساز خود اللہ تعالیٰ ہے، جس کی نظر میں شاہ و گدا، امیر و غریب، آقا و غلام سب برابر ہیں، لہذا شرعی قانون سب پر ایک ہی جیسا لگا ہے۔ اسلام کی یہی وہ صفت ہے جو اسے دوسرے تمام نظامہائے حیات سے ممتاز کر دیتی ہے۔ وجہ یہ ہے کہ دوسرے تمام نظاموں میں قانونی حاکمیت یا تو کسی ایک انسان کی ہوتی ہے یا کسی ادارہ یا پارلیمنٹ کی۔ ایسے حاکم یا قانون ساز ادارے اپنے آپ کو بہر حال قانون کی گرفت میں آنے سے بچائے رکھتے ہیں۔

آزادی رائے کا حق

آزادی رائے اگر معقول حدود میں ہو تو مثبت نتائج پیدا کرتی ہے، اور یہ بے لگام و بے مہار ہو تو یہ ہزاروں فتنے پیدا کر کے مملکت کی سرحدوں کو کمزور کرتی رہتی ہے۔ جس کے نتیجے میں وقتاً فوقتاً حکومتوں کو اس لا محدود آزادی کو مختلف پابندیوں اور اخلاقی ضابطوں سے محدود کرنا پڑتا ہے۔

اسلام نے آزادی رائے کو جائز اور لازم قرار دیا ہے، مگر شرط یہ ہے کہ وہ کتاب و سنت کے مطابق ہو۔ خلفائے راشدین کے دور میں ہر مسلمان کو آزادی رائے اور حکومت پر نکتہ چینی کا پورا پورا حق حاصل تھا، جسے وہ اپنا دینی فریضہ تصور کرتا تھا، تاکہ عوام کو ان کے جائز حقوق مل سکیں اور ملک میں نیکی کی حوصلہ افزائی اور برائی کا استیصال ہو۔ یہاں یہ حق کسی خاص جماعت یعنی حزب اختلاف کو نہیں کہ وہ حکومت کی پالیسیوں پر نکتہ چینی کرے اور اس کے اچھے کاموں کی بھی مذمت کرتی رہے، کیونکہ اسلامی شوریٰ میں باقاعدہ حزب اختلاف کا وجود ہی نہیں ہوتا۔

تاریخ اسلام میں کئی ایسے واقعات مذکور ہیں کہ عام مسلمانوں نے خلفا پر گرفت کی اور انہوں نے اسے تسلیم ہی نہ کیا، بلکہ اس جذبہ تنقید کی حوصلہ افزائی بھی کرتے تھے۔ ایسے واقعات کا اس مختصر مقالہ میں ذکر کرنا بہت مشکل ہے۔

حق تعلیم

اسلام میں تعلیم حاصل کرنا اس کا لازمی حصہ ہے۔ قرآن مجید میں جا بجا علم کے فضائل کا ذکر آیا ہے۔ اور آپ نے فرمایا:

"خیرکم من تعلم القرآن وعلمه"۔ (27)

"تم میں سے سب سے بہتر وہ شخص ہے، جو خود قرآن سیکھے اور پھر دوسروں کو سکھائے۔"
نیز آپ نے یہ ارشاد فرما کر تعلیم حاصل کرنا لازمی قرار دیا ہے:
"طلب العلم فریضة علی کل مسلم" - (28)
"علم حاصل کرنا ہر مسلمان پر فرض ہے۔"

حضرت عمر نے حصولِ تعلیم کو لازمی قرار دیا۔ اور اس کے لئے بہت سے ادارے قائم کئے۔ حتیٰ کہ خانہ بدوش، بدوؤں کے لئے قرآن مجید کی تعلیم کو لازمی قرار دیا۔ آپ نے ابوسفیان نامی ایک شخص کو چند آدمیوں کے ساتھ مامور کیا کہ وہ قبائل میں پھر کر ہر شخص کا امتحان لے، اور جس کو قرآن مجید کا کوئی حصہ بھی یاد نہ ہو، اسے سزا دے۔ (29)
کتاب و سنت کے علاوہ دوسرے علوم کی تعلیم کی طرف قرآن میں واضح ہدایات موجود ہیں۔ البتہ ایک اسلامی مملکت میں ایسی تعلیم، جو اس کے بنیادی نظریات کے خلاف ہو اسے برداشت نہیں کیا جاسکتا۔

حق آزادی مذہب

ایک اسلامی مملکت میں ہر شخص کو یہ حق حاصل ہے کہ وہ جو نسا عقیدہ اور مذہب پسند کرتا ہے، اختیار کرے، اور اپنی مذہبی عبادات بجا لائے۔ مگر اسے کوئی ایسا کام کرنے کی اجازت نہیں دیتا جو کسی دوسرے مذہب یا فریق کی دل آزاری یا نقص عامہ کا باعث بنے۔ اسلام کسی کو جبراً مسلمان بنانے کا ہرگز قائل نہیں۔ لیکن ایک دفعہ اسلام لانے کے بعد مذہب کی تبدیلی کو وہ جرم قرار دیتا ہے۔ کیونکہ اسلام ایک تحریک ہے لہذا دین کی تبدیلی کو بغاوت سمجھ کر اس کی سزا قتل قرار دیتا ہے۔
دورِ فاروقی میں اہل کتاب آزادی سے اپنی مذہبی رسوم ادا کرتے۔ ناقوس بجاتے اور صلیب نکالتے تھے۔ مسلمان اگر ان سے سختی کرتے تو وہ پاداش کے مستحق ہوتے تھے۔

باہمی حقوق

اب ہم افرادِ معاشرہ کے حقوق کا اس ترتیب سے ذکر کریں گے، جس پر معاشرہ کی بنیاد اٹھتی ہے۔ ان حقوق میں سب سے پہلا نمبر زوجین (میاں بیوی) کے حقوق کا ہے۔

1- زوجین کے حقوق: ارشادِ باری تعالیٰ ہے:

"وَلَهُنَّ مِثْلُ الَّذِي عَلِمْنَ بِالْمَعْرُوفِ ۖ وَلِلرِّجَالِ عَلَيْنَ دَرَجَةٌ" - (30)

"اور بیویوں کے حقوق اپنے خاوندوں پر ایسے ہیں، جیسے دستور کے مطابق خاوندوں کے ان پر ہیں۔ البتہ مردوں کو عورتوں پر ایک درجہ فضیلت حاصل ہے۔"

عورتوں کا مردوں پر حق یہ ہے کہ مرد اپنی حیثیت کے مطابق بیویوں کے نان و نفقہ اور رہائش کے ذمہ دار ہیں۔ انہیں یہ ذمہ داری پوری کرنا بھی ضروری ہے، اور حسن سلوک سے پیش آنا اس سے بھی زیادہ ضروری! جب کہ مردوں کا عورتوں پر حق یہ ہے کہ وہ گھر کی مالکہ ہونے کی حیثیت سے اس امانت میں کسی طرح کی خیانت نہ کریں اور ان کی اطاعت کریں۔ مردوں کو جو زائد درجہ حاصل ہے، وہ عورتوں

28 - مشکوٰۃ: کتاب العلم، ۱۳۷

29 - الفاروق: شبلی نعمانی صفحہ ۲۶۶، مطبوعہ مکتبہ رحمانیہ، اردو بازار لاہور،

30 - البقرہ: 228

پر نگران ہونے کی بنا پر ہے۔ اب چونکہ منتظم خانہ ہونے کی حیثیت سے مردوں سے عورتوں پر زیادتی کا خطرہ موجود ہے، اس لئے آپ نے اپنے خطبہ حجۃ الوداع میں اس طرف خصوصی توجہ دلاتے ہوئے فرمایا:

"استوصوا بالنساء خیرا فإنہن عندکم عوان لایملکن لأنفسہن شیئا"۔

"عورتوں کے بارے میں تمہیں حسن سلوک کی تاکید کرتا ہوں، کیونکہ وہ تمہارے زیر نگین رکھی گئی ہیں، جو خود کچھ نہیں

کر سکتیں"۔ (31)

ازدواجی زندگی کی اصل روح موڈت، موانست اور مہربانی ہے، ارشاد باری تعالیٰ ہے:

"وَمِنْ آيَاتِهِ أَنْ خَلَقَ لَكُمْ مِنْ أَنْفُسِكُمْ أَزْوَاجًا لِتَسْكُنُوا إِلَيْهَا وَجَعَلَ بَيْنَكُمْ مَوَدَّةً وَرَحْمَةً"۔ (32)

"اور اس اللہ کی نشانیوں میں سے ایک یہ ہے کہ اس نے تمہارے لئے تمہاری ہی جنس سے عورتیں پیدا کیں، تاکہ تم ان کی طرف

(مائل ہو کر) سکون حاصل کرو۔ اور تم میں محبت اور مہربانی پیدا کر دی"۔

لہذا فریقین پر لازم ہے کہ وہ خوشگواہی کی فضا کو بہر طور قائم رکھیں۔ لیکن اگر وہ اسے برقرار نہ رکھ سکیں اور ناچاقی کی صورت پیدا ہو جائے تو

مرد کو طلاق کا حق دیا گیا ہے جو اگرچہ ناگزیر حالات میں جائز ہے، مگر اللہ تعالیٰ کے ہاں سخت ناپسندیدہ چیز ہے۔ (33)

والدین اور اولاد کے حقوق

والدین پر اولاد کا حق یہ ہے کہ وہ اپنے بچے کا اچھا سا نام رکھیں اور اگر استطاعت ہو تو ساتویں دن عقیقہ کریں۔ اولاد کی تعلیم و تربیت کا

داعیہ چونکہ ہر انسان میں فطری طور پر موجود ہے، لہذا یہاں قابل ذکر بات صرف یہ ہے کہ اولاد کی تربیت اور تعلیم اسلامی خطوط پر ہونی

چاہئے۔ لڑکی اگر بالغ ہو جائے تو اس کے لئے کوئی موزوں اور دیدار رشتہ تلاش کر کے اس کی شادی کرنا والد پر فرض ہے۔ البتہ لڑکے کے سلسلہ

میں وہ مختار ہے۔ اگر کر سکتا ہے تو کر دے، ورنہ اس پر ذمہ داری نہیں ہے۔

دوسری طرف اولاد پر والدین کی خدمت اور ان سے حسن سلوک اس قدر ضروری ہے کہ کئی مقامات پر اللہ تعالیٰ نے اپنی عبادت کے

ذکر کے ساتھ والدین سے احسان کا ذکر فرمایا۔ ارشاد باری تعالیٰ ہے:

"وَقَضَىٰ رَبُّكَ أَلَّا تَعْبُدُوا إِلَّا إِيَّاهُ وَبِالْوَالِدَيْنِ إِحْسَانًا ۖ إِمَّا يَبُلُغَنَّ عِنْدَكَ الْكِبَرَ أَحَدُهُمَا أَوْ كِلَاهُمَا فَلَا تَقُلْ لَهُمَا

أُفٍّ وَلَا تَنْهَرُهُمَا وَقُلْ لَهُمَا قَوْلًا كَرِيمًا"۔ (34)

"اور تمہارے پروردگار نے فیصلہ فرمادیا کہ اس کے سوا کسی کی عبادت نہ کرو اور والدین سے بھلائی کرتے رہو۔ اگر ان میں سے کوئی

ایک یا دونوں تمہارے سامنے بڑھاپے کو پہنچ جائیں تو ان سے اُف تک نہ کہنا، اور نہ انہیں جھڑکنا، اور ان سے بات ادب سے کرنا

دوسرے مقام پر فرمایا:

"وَوَصَّيْنَا الْإِنْسَانَ بِوَالِدَيْهِ حَمَلَتْهُ أُمُّهُ وَهْنًا عَلَىٰ وَهْنٍ وَفِصْلُهُ فِي عَامَيْنِ أَنِ اشْكُرْ لِي وَلِوَالِدَيْكَ"۔ (35)

31 - طبقات ابن سعد، ج 3، ص 146

32 - الروم: 21

33 - ابوداؤد - کتاب الطلاق: باب فی کراهیة الطلاق، رقم الحدیث 3157

34 - الإسراء: 23

35 - لقمان: 13

"اور ہم نے انسان کو اس کے والدین کے بارے میں تاکیدی حکم دیا، اس کی ماں اسے تکلیفیں سہہ سہہ کر اٹھائے پھرتی رہی۔ پھر دو برس میں اس کا دودھ چھڑانا ہوتا ہے، کہ میرا بھی شکر ادا کرتا رہ، اور اپنے والدین کا بھی

ایک دفعہ کسی نے رسول اللہ صلی اللہ علیہ وسلم سے پوچھا: "میرے حسن سلوک کا سب سے زیادہ حق دار کون ہے؟" آپ نے فرمایا: "تیری ماں" سائل نے پوچھا: "اس کے بعد کون؟" آپ نے فرمایا: "تیری ماں" سائل نے پوچھا: "اس کے بعد کون؟" آپ نے فرمایا: "تیری ماں" اور جب چوتھی بار سائل نے یہی بات پوچھی تو آپ نے فرمایا: "تیرا باپ" (36)

ایک دفعہ آپ نے برسر منبر فرمایا: "اس شخص پر لعنت جسے بوڑھے والدین یا ان میں سے کوئی ایک میسر آئے اور وہ اس کی خدمت کر کے اپنے گناہ بخشوانہ لے۔" (37)

ایک دفعہ آپ سے پوچھا گیا: "سب سے بڑا گناہ کون سا ہے؟" آپ نے فرمایا: "اللہ کے ساتھ شرک کرنا۔" پھر پوچھا گیا: "اس کے بعد کون سا؟" آپ نے فرمایا:

"عقوق الوالدین"۔ (38)

یعنی "والدین کی نافرمانی کرنا یا انہیں ستانا"۔

ایک دفعہ ایک باپ بیٹے کی شکایت لے کر آپ کے پاس آیا اور کہنے لگا: میں بوڑھا ہوں، کمانے کے قابل نہیں رہا، اور میرا بیٹا مجھے کچھ نہیں دیتا۔ آپ نے بیٹے کو بلا کر فرمایا:

"أنت ومالك لأبيك"۔ (39)

"تم خود بھی اور تمہارا مال بھی سب کچھ تمہارے باپ کا ہے"

اور ایک دفعہ یوں فرمایا

"إن أطيب ما أكلتم من كسبكم وإن أولادكم من كسبكم"۔ (40)

"پاکیزہ ترین رزق جو تم کھاتے ہو، وہ تمہاری اپنی کمائی ہے، اور اولاد بھی تمہاری کمائی ہے"۔

ان ارشادات سے معلوم ہوتا ہے کہ اگر باپ ضرورت مند ہو اور بیٹا اس طرف توجہ نہ کرے تو باپ کو شرعاً یہ حق حاصل ہے کہ وہ بیٹے کا سب کچھ یا حسب ضرورت مال لے لے۔

خادموں کے حقوق

ایک دفعہ آپ سے کسی نے پوچھا: "میرے پاس ایک ہی دینار ہے، وہ کس پر خرچ کروں؟" آپ نے فرمایا (اپنی ذات پر)۔ "وہ کہنے لگا، اگر ایک اور بھی ہو تو اسے کس پر خرچ کروں؟" آپ نے فرمایا: "اپنی اولاد پر" وہ کہنے لگا: "اور اگر ایک اور ہو تو؟" آپ نے فرمایا: "اپنی بیوی

36 - بخاری: کتاب الادب۔ باب من أحق الناس بحسن الصحبة، رقم الحدیث ۱۳۵۶۔

37 - مسلم: کتاب البر و الصلة، باب تقدیم بر الوالدین، رقم الحدیث ۶۳۸۷۔

38 - مسلم: کتاب الایمان، رقم الحدیث ۶۱۱۔

39 - ابن ماجہ: ابواب التجارات۔ باب للرجل من مال ولده، رقم الحدیث ۳۳۷۹۔

40 - ترمذی بحوالہ مشکوٰۃ: کتاب البیوع۔ باب الکسب، رقم الحدیث ۱۱۷۶۔

پر "وہ کہنے لگا: "اور اگر ایک اور ہو تو؟" آپ نے فرمایا: "اپنے خادم پر" وہ کہنے لگا کہ "اگر ایک اور ہو تو؟" آپ نے فرمایا: "اب آگے جو تو خود مناسب سمجھے۔ (41)

اس حدیث میں اولاد پر خرچ کرنے کا ذکر بیوی سے پہلے آیا ہے۔ یہ اس صورت میں ہے کہ خاوند بہت تنگ دست ہو، جیسے یہ سائل تھا۔ اس صورت میں چھوٹی اولاد بہر حال ماں سے زیادہ محتاج ہوتی ہے۔ ورنہ بیوی کا نمبر اولاد سے پہلے ہے۔

اگرچہ قرآن کریم میں خدام سے حسن سلوک کا جابجا ذکر آیا ہے، تاہم درج ذیل حدیث اس موضوع پر نہایت جامع ہے۔ آپ نے فرمایا:

"إخوانکم خدکم جعلہم اللہ تحت أیدیکم فمن کان أخوہ تحت یدہ فلیطعمہ مما یأکل ولیلبسہ مما یلبس ولا تکلفوہم مما یغلبہم فان تکلفوہم فأعینوہم"۔ (42)

"تمہارے خادم، مزدور، غلام تمہارے بھائی ہیں جن کو اللہ نے تمہارے رحم و کرم پر چھوڑا ہے۔ لہذا تم میں سے جس کے قبضے میں اس کا کوئی بھائی ہو تو اس کو ویسا ہی کھلائے اور پہنائے جیسا وہ خود کھاتا اور پہنتا ہے۔ اور اسے ایسا کام کرنے کو نہ کہے جس کی وہ طاقت نہ رکھتا ہو۔ اور اگر کبھی ایسا کام کرنے کو کہے تو خود بھی اس کا ہاتھ بٹائے۔"

اس ارشاد نبوی سے درج ذیل امور پر روشنی پڑتی ہے:

- 1- خد کا لفظ خادم، مزدور، غلام سب کے لئے مشترک ہے۔ لہذا یہ لوگ معاشرتی لحاظ سے تمہارے برابر ہی نہیں، بلکہ تمہارے بھائی ہیں۔ آپ نے إخوانکم کا لفظ پہلے استعمال کر کے اس کی تائید مزید فرمادی۔
- 2- ایسے خادموں کو کھانے اور پہننے کو وہی کچھ دینا چاہئے جو خود مالک کھاتا اور پہنتا ہے۔ اس سے مزدور کی اجرت یا تنخواہ کی تعیین پر کافی روشنی پڑتی ہے۔
- 3- ولا تکلفوہم مما یغلبہم:

اس سے معلوم ہوا کہ خادموں کے آرام اور آسائش کا خیال رکھنا بھی ضروری ہے۔ اور اگر کوئی کام ان کی ہمت سے زیادہ ہو تو مالک کو خود اس کام میں اس کا شریک بن جانا چاہئے، تاکہ آقا کی ذہنی برتری کا بھی علاج ہو جائے۔ ایک دفعہ ایک غلام روتا چلاتا آپ کی خدمت میں حاضر ہوا اور کہنے لگا: "میں ایک غلام ہوں، میرے مالک نے مجھے ایک لونڈی کا بوسہ لینے کی پاداش میں خصی کر دیا ہے۔" آپ نے مالک کو بلایا، لیکن وہ حاضر نہ ہوا۔ اس پر آپ نے یکطرفہ فیصلہ دے دیا، اور فرمایا: «اذہب أنت حر» (جاتو آزاد ہے) وہ کہنے لگا: "اگر میرے مالک نے مجھے پکڑ کر دوبارہ غلام بنا لیا تو پھر میری مدد کون کرے گا؟" آپ نے فرمایا:

"علی کل مسلم"۔ (43)

یعنی ہر مسلمان پر تمہاری مدد کرنا فرض ہے (گویا مسلم معاشرہ یا حکومت کی ذمہ داری ہے کہ وہ تمہاری مدد کرے)۔ (44)

بعد میں صحابہ میں یہ دستور چل نکلا کہ اگر کوئی شخص اپنے غلام کو مارتا پینٹتا تو دوسرا صحابی اسے برملا کہہ دیتا کہ اب اسے آزاد کرو۔ چنانچہ دور صحابہ میں اس طور پر بھی غلاموں کی ایک کثیر تعداد کو آزادی ملی۔

41 - ابو داؤد: کتاب الزکوٰۃ۔ باب الاستغاف عن المسئۃ، رقم الحدیث ۶۱۱۔

42 - بخاری: کتاب الایمان۔ باب المعاصی من أمر الجاہلیۃ، رقم الحدیث ۶۱۶۔

43 - ابن ماجہ: کتاب الادیات، رقم الحدیث ۳۳۹۹۔

44 - صحیح سنن ابن ماجہ: رقم الحدیث ۲۶۸۰۔

رشتہ داروں کے حقوق

رشتہ دار دو طرح کے ہیں: ایک قریبی یا خون کے رشتہ دار، دوسرے دور کے رشتہ دار جن سے خونی تعلق نہیں ہوتا۔ ان دونوں سے حسن سلوک کی تاکید تو ایک جیسی ہے، البتہ قریبی رشتہ داروں کا حق یہ ہے کہ ان سے بہر طور تعلقات استوار اور خوشگوار رکھے جائیں۔ قرآن مجید میں کئی مقامات پر اس کی تاکید آئی ہے، جب کہ ہمارے ہاں اکثر سننے میں آتا ہے کہ "ابنوں سے تو بیگانے ہی اچھے ہوتے ہیں" ان لوگوں کا یہ قول شریعت اسلامیہ کے مزاج کے سراسر خلاف ہے۔ اس سلسلہ میں چند ارشادات نبوی ملاحظہ ہوں۔ آپ نے فرمایا:

1- "کسی شخص کا یہ کمال نہیں کہ وہ حسن سلوک کا جواب حسن سلوک سے دے۔ بلکہ اس کا کمال یہ ہے کہ اس کے رشتہ دار اس سے بدسلوکی کریں تو بھی وہ ان سے حسن سلوک سے پیش آئے۔" (45)

- 2- حضرت ابو ذر غفاری کہتے ہیں، رسول اللہ صلی اللہ علیہ وسلم نے مجھے وصیت فرمائی کہ "رشتہ داروں کے حقوق پوری طرح ادا کرو، اگرچہ وہ تم سے بدسلوکی سے پیش آئیں"۔ (46)
- 3- "جو شخص عام غریبوں کو صدقہ کرے گا اسے ایک اجر ملے گا، لیکن جو اپنے قرابت داروں کی امداد کرے گا، اسے دوہرا اجر ملے گا"۔ (47)
- 4- "جو شخص صلہ رحمی کا حق ادا نہیں کرتا، وہ جنت میں داخل نہ ہو گا"۔ (48)
- 5- "جو شخص یہ چاہتا ہے کہ اس کے رزق میں فراخی ہو اور اس کی عمر دراز ہو، اسے چاہیے کہ صلہ رحمی کرے"۔ (49)

ہمسایوں کے حقوق

ہمسائے تین طرح کے ہوتے ہیں

- (i) رشتہ دار ہمسائے (ii) رفیق ہمسائے (iii) اجنبی ہمسائے۔ اسی ترتیب سے ان کے حقوق کا خیال رکھنا چاہئے۔
- ہمسایوں کے حق کے متعلق آپ نے ایک بار یوں ارشاد فرمایا:
- "جبریل یوصیفی بالجرحی ظننت أنه سیودثہ"۔ (50)
- "جبریل فرمایا: میں مجھے ہمسایہ کے متعلق تاکید کرتے ہی گئے، تا آنکہ میں یہ خیال کرنے لگا کہ وہ ہمسایہ کو اور اہل حق دار بنا دیں گے"۔
- ایک بار آپ نے یوں فرمایا:

- "وہ شخص مومن نہیں جو خود تو پیٹ بھر کر کھائے، اور اس کا ہمسایہ اس کے پہلو میں بھوکا ہو"۔ (51)
- نیز فرمایا: "وہ شخص مومن نہیں جس کا ہمسایہ اس کی شرارتوں سے امن میں نہ ہو"۔ (52)

45 - بخاری: کتاب الادب۔ باب لیس الواصل بالکافی، رقم الحدیث ۶۱۷۶۔

46 - ایضاً...

47 - ایضاً...

48 - بخاری: کتاب الادب۔ باب اثم القاطع، رقم الحدیث ۶۱۸۶۔

49 - بخاری: کتاب الادب۔ باب اثم القاطع / مسلم: کتاب البر وصالۃ۔ باب صلۃ الرحم، رقم الحدیث ۶۱۴۶۔

50 - بخاری: کتاب الادب۔ باب الوصیۃ بالجار، رقم الحدیث ۶۳۷۶۔

51 - شعب الایمان للبیہقی، رقم الحدیث ۱۳۴۶۔

52 - بخاری: کتاب الادب۔ باب اثم من لایامن جارہ، رقم الحدیث ۶۱۵۹۔

اور ایک دفعہ یوں فرمایا: "اگر تیرے ہمسائے تجھے اچھا آدمی سمجھتے ہیں تو تو واقعی اچھا ہے۔ اور اگر برا سمجھتے ہیں تو تو واقعی برا آدمی ہے۔" (53) ایک مرتبہ آپ سے عرض کیا گیا کہ فلاں عورت خوب نمازیں اور نوافل پڑھتی، روزے رکھتی اور خیرات کرتی ہے۔ مگر اس کے ہمسائے اس کی بدزبانی سے عاجز ہیں۔ آپ نے فرمایا: "وہ جہنمی ہے۔" صحابہ نے عرض کیا کہ فلاں عورت میں یہ خوبیاں تو نہیں، وہ صرف فرائض ہی بجالاتی ہے، مگر پڑوسیوں کو تکلیف نہیں دیتی۔ آپ نے فرمایا: "وہ جنتی ہے۔" (54)

عام معاشرہ کے حقوق

معاشرہ میں اُلفت و محبت کے جذبہ کو فروغ دینے کے لئے قرآن مجید میں بھی بہت کچھ مذکور ہے، مگر ہم یہاں بغرض اختصار صرف رسول اللہ صلی اللہ علیہ وسلم کے چند ارشادات نقل کرتے ہیں۔ آپ نے فرمایا:

- 1- "تمام مسلمان ایک جسم کی مانند ہیں۔ جب جسم کا ایک عضو تکلیف میں ہوتا ہے تو سارا جسم کرب و اضطراب میں مبتلا ہو جاتا ہے۔" (55)
- 2- "مسلمان ایک عمارت کی طرح ہیں، جس کا ایک حصہ دوسرے کو مضبوط کرتا ہے۔" (56)
- 3- "دین خیر خواہی کا نام ہے۔" آپ سے پوچھا گیا: "کس سے خیر خواہی؟" آپ نے فرمایا: "اللہ سے، اس کے رسول سے اور تمام مومنوں سے خیر خواہی۔" (57)

4- "کوئی شخص اس وقت تک مومن نہیں ہوتا، جب تک وہ اپنے مسلمان بھائی کے لئے وہی کچھ پسند نہ کرے جو اپنے لئے کرتا ہے۔" (58)

5- "جو شخص دوسروں پر رحم نہیں کرتا، اللہ بھی اس پر رحم نہیں کرتا۔" (59)

6- "مسلمان وہ ہے جس کے ہاتھ اور زبان سے دوسرے مسلمان کو تکلیف نہ پہنچے۔" (60)

7- "مسلمان کیلئے حلال نہیں کہ وہ اپنے مسلمان بھائی سے تین دن سے زیادہ تعلقات منقطع رکھے۔" (61)

8- "ہر مسلمان دوسرے مسلمان کو السلام علیکم کہے، خواہ اس سے پہچان ہو یا نہ ہو۔" (62)

9- "مسلمان مسلمان کا بھائی ہے جو اس پر نہ ظلم کرتا ہے، نہ اسے بے یار و مددگار چھوڑتا ہے۔" (63)

10- "جو شخص اپنے بھائی کی حاجت روائی میں لگا ہوتا ہے۔ اللہ اسکی حاجت روائی میں لگا ہوتا ہے۔" (64)

53 - ترمذی: ابواب البر و صلۃ۔ باب فی حق الجوار، رقم الحدیث ۶۵۶۔

54 - مشکوٰۃ: کتاب الآداب۔ باب البر و النقیۃ، رقم الحدیث ۳۳۸۔

55 - بخاری: کتاب الآداب، باب رحمۃ الناس و البھائم، رقم الحدیث ۶۳۷۸۔

56 - بخاری: کتاب الآداب، باب تعاون المسلمین، رقم الحدیث ۶۳۸۸۔

57 - مسلم: کتاب الایمان، باب الدین النصیحة، رقم الحدیث ۶۱۸۹۔

58 - بخاری: کتاب الایمان، باب من الایمان ان یحب لآخره ما یحب لنفسه، رقم الحدیث ۶۸۸۔

59 - بخاری: کتاب الآداب، باب رحمۃ الناس و البھائم، رقم الحدیث ۶۳۶۷۔

60 - بخاری: کتاب الایمان۔ باب المسلم من سلم المسلمون من یدہ و لسانہ، رقم الحدیث ۶۹۸۔

61 - بخاری: کتاب الآداب۔ باب ما یسنحی عن التماسد، رقم الحدیث ۶۳۸۷۔

62 - بخاری: کتاب الاستیذان، باب إفتشاء السلام، رقم الحدیث ۶۳۷۷۔

63 - بخاری: کتاب الاکراه، باب یمین الرجال الصحابہ، رقم الحدیث ۶۳۹۶۔

64 - بخاری: کتاب الاکراه، باب یمین الرجال الصحابہ، رقم الحدیث ۶۳۷۶۔

11- "بدگمانی سے بچو، کیونکہ بدگمانی بڑا جھوٹ ہے۔ کسی کی باتوں پر کان مت لگاؤ، اور نہ ہی کسی کی ٹوہ میں رہو۔ دنیا کے لئے ریس نہ کرو، اور نہ ایک دوسرے سے حسد کرو، نہ دشمنی رکھو اور بھائی بھائی بن کر اللہ کے بندے بن جاؤ"۔ (65)

12- "چغل خور جنت میں داخل نہ ہوگا"۔ (66)

13- "جو شخص دنیا میں کسی بندے کا عیب چھپائے گا، قیامت کے دن اللہ اس کا عیب چھپائے گا"۔ (67)

غیر مسلموں کے حقوق

مملکت اسلامیہ میں غیر مسلموں کو بھی وہی قانونی حقوق حاصل ہیں، جیسے مسلمانوں کو ہوتے ہیں۔ اگر کوئی مسلمان غیر مسلم کو قتل کر ڈالتا تو حضرت عمر اس کی فوری دادرسی کرتے اور انہیں انصاف دلاتے۔ مال اور جائیداد کے متعلق ان کے حقوق کی حفاظت اس سے بڑھ کر کیا ہو سکتی ہے کہ جس قدر زمینیں ان کے قبضہ میں تھیں، فتح کے بعد بھی انہی کے قبضہ میں بحال رہنے دی گئیں۔ ملکی انتظامات میں بھی ان سے مشورہ لیا جاتا تھا۔ آپ کے دور میں قاعدہ یہ تھا کہ جو مسلمان اپنا حق ہو جاتا تو بیت المال سے اس کا وظیفہ مقرر ہو جاتا تھا۔ چنانچہ ایسی ہی مراعات ذمیوں کو بھی حاصل تھیں۔ مذہبی عبادات و رسوم کی ادائیگی میں بھی انہیں پوری آزادی حاصل تھی"۔ (68)

وہ ناقوس بجاتے اور صلیب نکالتے تھے۔ اور اگر کوئی مسلمان ان سے سخت کلامی سے پیش آتا تو وہ سزا کا مستوجب ہوتا تھا۔ ماحصل یہ ہے کہ سوائے کلیدی اسامیوں پر فائز ہونے کے ان لوگوں کو وہ قانونی مراعات حاصل تھیں، جو مسلمانوں کو حاصل تھیں۔ یہی وجہ تھی کہ غیر مسلموں نے اپنی مذہب سلطنتوں کے مقابلہ میں مسلمانوں کا ساتھ دیا۔ یہ غیر مسلم ہی تھے جو مسلمانوں کے لئے رسد بہم پہنچاتے تھے، لشکر گاہ میں مینا بازار لگاتے، اپنے اہتمام سے سڑک اور پل تیار کراتے تھے اور سب سے بڑھ کر یہ کہ جاسوسی اور خبر رسائی کے فرائض بھی سرانجام دیتے تھے۔

حاصل کلام

فی زمانہ مشرق و مغرب کے مابین جو تہذیبی جنگ چھڑی ہوئی ہے، اس میں اہل مشرق کے غالب اور ساکنان یورپ کے مغلوب ہونے کی وجہ یہی ہے کہ ایک نے اسلام کی آفاقی و ابدی ہدایات و احکام کو سینے سے لگائے رکھا ہے؛ جب کہ دوسرے نے انسانیت کا جامہ اتار کر حیوانیت کا لبادہ اوڑھ لیا ہے۔ مغربی تہذیب رشتوں کے تقدس کو کب کا خیر باد کہہ چکی ہے۔ وہاں انسانیت تو درکنار ماں باپ، بہن بھائی، چچا ماموں، خالہ پھوپھی کا تصور تک عنقا ہے۔ مغرب اپنی خاندانی قدروں اور معاشرتی اکائیوں کو پامال کرنے کے بعد، اب یہ چاہتا ہے کہ پوری دنیا میں اس کی دجالی تہذیب کا ڈنکا بجے۔ اس طاغوتی مقصد اور مشن کو پورا کرنے کے لیے قدیم و جدید ذرائع ابلاغ کا بھرپور استعمال کیا جا رہا ہے۔ نتیجہ یہ نکل رہا ہے کہ ہماری نئی نسل بڑی تیزی سے اس دلدل میں دھنستی چلی جا رہی ہے؛ مگر اس حقیقت سے کوئی ہوش مند انکار نہیں کر سکتا کہ ہمارے آج کے اسلامی معاشرے میں رشتوں کا ادب و احترام اور عظمت و محبت بری طرح پامال ہو رہی ہے۔ اولاد ماں باپ کی نافرمان بن چکی ہے۔ بہن بھائی باہمی حسد و بغض میں مبتلا ہیں۔ رشتہ دار ایک دوسرے کو کاٹ کھانے کے لیے دوڑ رہے ہیں۔ اس میں شک نہیں کہ یہ سب کچھ احکام دین سے

65 - مسلم: کتاب البر والصلۃ، باب تحریم الظن، رقم الحدیث ۶۳۳۳۔

66 - مسلم: کتاب البر والصلۃ، باب تحریم الظن، رقم الحدیث ۶۳۶۵۔

67 - مسلم: کتاب البر والصلۃ، باب تحریم الغیبۃ، رقم الحدیث ۶۳۶۷۔

68 - شبلی نعمانی، الفاروق، زیر عنوان "ذمیوں کے حقوق" ج ۱، ص ۱۵۶۔



دوری کا نتیجہ ہے۔ اگر ہم ابھی اور اسی وقت یہ عزم و ارادہ کر لیں کہ شریعت مطہرہ کے ہر حکم پر دل و جان سے عمل کریں گے، اللہ رب العالمین کا ڈر و خوف پیدا کر کے اس کے بتائے ہوئے احکام پر عمل پیرا ہوں گے تو کوئی وجہ نہیں کہ ہمارے ذہنی اضطراب اور نفسیاتی ہیجان میں کمی واقع نہ ہو اور ہم طاغوتی کھائی میں گرنے سے بچ جائیں، ضرورت ہے صرف پختہ نیت اور عزم و حوصلے کی۔